

سیکولر ازم، انہتبا پسند لادینیت

اور اعتمداری کا راستہ

محمد ندیم اعوان

چودھویں صدی ہجری کے آغاز سے لے کر آج تک دنیا نے اسلام ایک شدید ذہنی کشمکش اور سیاسی افراطی کا شکار ہے۔ ایک طرف امت مسلمہ میں فکری جمود وزوال اپنے عروج پر ہے، جبکہ دوسری طرف دنیا نے مغرب میں تبدیلی کی ایک طاقت اور نئی روح جنم لے چکی ہے۔ یورپ کے محققین دنیا کے چھپے چھپے پر تحقیق کر رہے ہیں، سائنس اور ٹیکنالوجی کے نئے نئے گوشے سامنے آرہے ہیں۔ مغرب فکری اعتبار سے انہا کو پہنچ چکا ہے جبکہ امت مسلمہ مغربی تقلید کے خول سے باہر نکلنے کا نام ہی نہیں لیتی۔ ہمارے فکری جمود نے مغربی تصورات کو دنیا نے اسلام میں تیزی سے پھیلنے کو مزید آسان بنادیا ہے۔ تصورات کے پھیلنے سے مغربی تہذیب کے حدود وسیع تر ہوتے گئے اور یوں امت مسلمہ مغربی افکار سے مرعوب ہوتی چلی گئی۔ یہی وجہ ہے کہ آج امت مسلمہ کا ہر فرد مغرب کے گیت گاتا ہوا دکھائی دیتا ہے اور حمران طبقہ نے تو مغرب کے تصورِ تعلیم اور مغرب کے معیارِ تعلیم ہی کو کامیابی کی کلید سمجھ رکھا ہے۔ مغرب کی تہذیبی بالادستی اور اور امت مسلمہ کی مرعوبیت نے اُن کی سیاسی بالادستی کی راہ ہموار کرنے میں کافی مدد کی اور بالآخر معاشی اور فنی ترقی کے نتیجے میں وہ عسکری طور پر مستحکم اور مضبوط ہوتے چلتے اور یوں پوری دنیا پر اجارہ داری (غندھہ گردی) کے خواب کو شرمندہ تعبیر کیا جا رہا ہے۔

اہلِ مغرب کا ہمیشہ سے یہ طریقہ رہا ہے کہ دنیا نے اسلام میں تیزی سے اپنے تصورات کو فروغ دینے کے لیے خوش نما عنوانات تراشتے ہیں۔ ان اچھے عنوانات کے مندرجات چاہے جتنے بھی بکروہ، بھیانک اور ناقابل قبول ہوں، عنوانات کی جاذبیت اور دلکشی مندرجات کے فروغ کو آسان بنادیتی ہے۔ چنانچہ مغربی ممالک میں موجود معاشرتی افراحتی، خاندان کے ادارے کی شکست و ریخت، عام بے حیائی، مردوزن کے درمیان تعلقات میں فسادات، ان تمام خرابیوں کا نام وہاں مساواتِ مردوزن ہے۔ مساوات کی اہمیت سے کوئی انکار نہیں کر سکتا، لیکن اس عنوان کے تحت جو مندرجات بیان کیے جاتے ہیں وہ کسی بھی اسلامی معاشرے کے لیے انتہائی خطرناک ثابت ہوتے ہیں۔ ان خود ساختہ اور تراشیدہ عنوانات و اصطلاحات میں سے ایک ”سیکولر ازم“ کی اصطلاح بھی ہے۔ سیکولر ازم لا طینی زبان کے لفظ ”سیکولم“ سے ماخذ ہے جس کے معنی ”دنیا“ کے ہیں۔ یہ اصطلاح پہلی

مرتبہ اٹھا رہو ہیں صدی کے ایک انگریز مفکر اور دانشور جارج جیکب ہولی اوک (۱۸۱۷ء۔۱۹۰۶ء) نے وضع کی۔ جیکب ہولی اوک ب्रطانیہ کے شہر برمنگھم کے ملکینکس انٹیٹیوٹ کا استاد تھا۔ مشہور خیالی سوشنلست رابرٹ اووین کا ہم نوا ہونے کے جرم میں اسے ادارے سے نکال دیا گیا۔ اُس زمانے میں لندن سے روشن خیالوں کا ایک رسالہ ”ندائے عقل“، شائع ہوتا تھا، جیکب بھی اُسی رسالے سے فسلک ہوا۔ ۱۸۳۱ء میں اس رسالے کے مدیر کو مسیحی اصولوں سے انحراف کے جرم میں ایک سال کے لیے جیل بھیج دیا گیا، تو جیکب اس رسالے کا مدیر مقرر ہوا۔ ابھی چھ ماہ ہی گزرے تھے کہ اس کو بھی منطقی دلائل پر بنی ایک تقریر کرنے کی پاداش میں چھ ماہ کے لیے قید کی سزادی گئی۔ قید سے رہائی کے بعد جیکب ہولی اوک ترقی پسند سائنسی خیالات کی ترویج کے لیے تقریریں کرتا اور رسالے لکھتا رہا۔ ۱۸۵۱ء میں اس نے لندن میں ”سنٹرل سیکولر سوسائٹی“ کے نام سے ایک علمی و ادبی انجمن قائم کی، جس میں اُس کا موقف مندرجہ ذیل نکات پر مشتمل تھا:

- ۱) انسان کی سچی رہنماسائنس ہے۔
- ۲) اخلاق، مذہب سے جدا ایک پرانی حقیقت ہے۔
- ۳) علم و ادراک کی واحد کسوٹی اور سند عقل ہے۔
- ۴) ہر شخص کو فکر اور تقریر کی آزادی ملنی چاہیے۔
- ۵) دنیا کو بہتر بنانے کی کوشش ہم سب کو کرنی چاہیے۔

سیکولر ازم دراصل ”لادینیت“ کا دوسرا نام ہے، جسے خوش نما بنا کر پیش کیا جا رہا ہے۔ یہ اصطلاح چرچ یعنی مذہب اور ریاست یعنی سیاست کو الگ کرنے کے لیے استعمال کی جاتی ہے۔ گویا سیکولر ازم دراصل سیاست اور مذہب کے مابین تفریق کا نام ہے، لیکن ہمارے جدید دانشوران اور بعض صحافی حضرات کا کہنا ہے کہ سیکولر ازم لادینیت نہیں بلکہ ”فکر پسندی“، اور ”پر امن بقاء باہمی“ کا نام ہے۔ یہی وجہ ہے کہ انہوں نے سیکولر ازم یعنی لادینیت کا تذکرہ کرتے ہوئے پُر کشش الفاظ کا سہارا لے کر اپنے آقاوں کو خوش کرنے کی کامیاب کوشش کی ہے۔ چنانچہ مولانا وحید الدین خان ”مسائل اجتہاد“ میں لکھتے ہیں: ”حقیقت یہ ہے سیکولر ازم کوئی مذہبی عقیدہ نہیں۔ سیکولر ازم کا مطلب لامذہبیت نہیں، بلکہ مذہب کے بارے میں غیر جانب دارانہ پالیسی اختیار کرنا ہے۔ یہ ایک عملی تدبیر ہے۔ اس کا مقصد یہ ہے کہ مذہبی نزاع سے بچتے ہوئے سیاسی اور اقتصادی امور میں مشترک بنیاد پر ملک کا نظام چلا جائے۔“

نامور دانشور اور مصنف محترم سبط حسن اپنی تصنیف ”نو یہ فکر“ میں سیکولر ازم کی تاریخ پر روشنی ڈالتے ہوئے لکھتے ہیں:

”قرون وسطی میں رومن کیتوولک پادری دو گروہوں میں بٹے ہوئے تھے۔ ایک وہ پادری جو گلیساً ضابطوں کے تحت خانقاہوں میں رہتے تھے۔ دوسرے وہ پادری جو عام شہریوں کی سی زندگی بسر کرتے

تھے۔ کلیسا کی اصطلاح میں آخرالذکر کو سیکولر پادری کہا جاتا تھا۔ وہ تمام ادارے بھی سیکولر کہلاتے تھے جو کلیسا کے ماتحت نہ تھے اور وہ جائیداد بھی جس کو کلیسا فروخت کر دیتا تھا۔ آج کل سیکولر ازم سے مراد ریاستی سیاست یا نظم و نسق کی مذہب یا کلیسا سے علیحدگی ہے۔، (نوید فکر، صفحہ ۲۹)

آگے لکھتے ہیں:

”سیکولر ازم کا بنیادی اصول یہ ہے کہ ضمیر و فکر اور اظہارِ رائے کی آزادی انسان کا پیدائشی حق ہے، لہذا ہر فرد کو پوری اجازت ہونی چاہیے کہ سچائی کا راستہ خود تلاش کرے اور زندگی کے تمام مسائل، خواہ ان کا تعلق سیاست اور اقتصادیات سے ہو یا مذہب و اخلاق سے، فلسفہ و حکمت سے ہو یا ادب و فن سے، اپنے خیالات کی بلا خوف و خطر ترویج کرے۔ طاقت کے زور پر کسی کامنہ بند کرنا یاد ہمکی اور دھونس سے کسی کو زبردستی اپنا ہم خیال بنانا حقوقِ انسانی کے منافی ہے۔“

اس کے علاوہ بھی ہمارے بعض نامور دانشور اور صحافی حضرات سیکولر ازم کی کئی تعریفیں پیش کر چکے ہیں، مثلاً:

۱) یہ پُر امن انداز سے امورِ زندگی چلانے سے متعلق ایک علم ہے۔

۲) سیکولر ازم تو محض انسان دوستی اور اعلیٰ اخلاقیات کا نام ہے، اسے لا دینیت نہیں کہا جا سکتا۔

۳) سیکولر ازم پُر امن بقاءِ باہمی کا نام ہے جو کسی بھی ریاست کے ساتھ مستقل دشمنی یا عناد اختیار نہیں کرتا، بلکہ مکالمے اور مذاکرات کی مدد سے کوشش کی جاتی ہے کہ تنازعات کا ایسا حل تلاش کیا جائے جس میں جملہ فریقین کے مفادات کا زیادہ سے زیادہ تحفظ کیا جاسکے۔ چنانچہ سیکولر ریاست جارحیت کے بجائے دفاع اور جنگ کے بجائے مکالمے پر یقین رکھتی ہے۔

۴) سیکولر ازم ہرگز بھی کوئی الگ دین یا مذہب نہیں، بلکہ ریاستی سطح پر اپنایا جانے والا ایک ایسا پلیٹ فارم ہے جہاں ہر مذہب یا دین کا پیروکار اپنے ساتھ ساتھ دوسرے فرد کی مذہبی آزادی کو تسلیم کرتا ہے اور ریاستی طور پر مذہب کی بنیاد پر کسی کو برتر جان کر قانون سازی و فیصلہ سازی کا اختیار تسلیم نہیں کیا جاتا۔ سیکولر ازم کی بات کرنے والے بنیادی طور پر اس کو عقیدہ و نظریہ کے طور پر ہرگز نہیں مانتے، بلکہ انتظامی طور پر اس کو اختیار کرنے کی سفارش کی جاتی ہے۔ یہ بھی کہا جاتا ہے کہ سیکولر ازم کی بات کرنے والا مذہبی و نظریاتی طور پر سیکولر نہیں ہوتا، بلکہ:

☆ کوئی ہندو ہو گا، جو ہندو مت کو دوسروں پر نافذ کرنے کی سوچ سے اوپر اٹھ کر دوسرے مذاہب کو آزادی دینے کی بات کرتا ہے۔

☆ کوئی مسیحی ہو گا، جو اپنے عقیدے کی مذہبی روایات و تاریخ کے مطابق دوسروں کی مذہبی آزادی پر قدغن نہیں لگاتا، بلکہ دوسروں کو بھی یہی حق دینا تسلیم کرتا ہے۔

☆ کوئی یہودی ہو گا جو اپنے لیے چاہے یہودیت پسند کرے، لیکن دوسروں کو یہودی نہ ہونے کی بنیاد پر خود سے مکتنسب ہجھتے ہوئے زیر تسلط رکھنے کی منفی سوچ سے دور ہو۔

☆ کوئی ملحد ہوگا، جو اپنے نظریے کے مطابق تو تمام مذاہب کو درست نہیں سمجھتا، لیکن سیکولر ہوتے ہوئے شدت پسندی سے دور ہو کر دوسروں کا مذہبی حق ان کے لیے محفوظ سمجھتا ہے۔

☆ اسی طرح کوئی مسلمان ہوگا، جو اپنے لیے اگر اسلام کو پسند کرتا ہے تو اسی طرح دوسروں کو اپنا مذہب رکھنے اور اس پر عمل کرنے کی آزادی کا قائل ہوتا ہے۔

گویا حقيقی طور پر ہر مذہب یا نظریہ والا خود کو صحیح سمجھنے کے باوجود اپنے نظریے کو بزورِ بازو دوسروں پر نافذ کرنے اور مذہبی بنیاد پر تفریق کی جب نفی کرے تو وہ سیکولر ہے، ورنہ بنیادی عقیدہ و نظریہ میں تو کوئی سیکولر ہو، ہی نہیں سکتا جو سیکولرازم کو الگ دین یا مذہب مانا جائے، بلکہ اپنے اپنے نظریے کے مطابق تو ہر ایک چاہے گا کہ وہ جس کو درست سمجھتا ہے بس اسی کو نافذ کر دیا جائے اور دوسروں کو نچلے درجے کا شہری مانا جائے۔ چنانچہ سیکولرازم ہی وہ واحد پلیٹ فارم ہے جس پر ہر مذہب و نظریہ کے حامل آپس میں برابری کی سطح پر رہ سکتے ہیں اور یہی اس کا بنیادی مقدمہ ہے جو کہ ہرگز مذہبی یا نظریاتی نہیں، بلکہ انتظامی ہے۔

ہمارے دانشور حضرات کی مغرب نوازی کا ثبوت تو دیکھئے کہ کس عرق ریزی سے سماج کو یہ باور کرانے کی کوشش کی جا رہی ہے کہ سیکولرازم محض اخلاقیات، انسانیت، محبت اور سیاسی بندوبست کا نام ہے۔ درحقیقت سیکولرازم صرف ایک ”سیاسی بندوبست“ نہیں ہے بلکہ اس کے پیچھے مخصوص ما بعد الطبیعتی اور اخلاقی تصورات کا ایک نظام موجود ہے۔ سیکولرازم کا معنی اگر بس اتنا ہی ہے جیسا کہ سیکولرازم کے دیسی حامی باور کرانے کی کوشش کرتے ہیں کہ مختلف مذاہب کے لوگوں کے لیے ایک معاشرے میں اپنی انفرادی زندگیوں میں اپنے اپنے مذہب کی تعلیمات پر عمل پیرا رہنا ممکن ہو، تو یہ کون سی نئی اور انوکھی چیز ہے؟ ایسا تو صدیوں سے ہوتا چلا آرہا ہے۔ ہندوستان میں مسلمانوں کے تقریباً ہزار سالہ دور حکومت میں کیا مسلمان، ہندو اور سکھ اکٹھے نہیں رہتے تھے؟ کیا مسلمانوں نے ہندوؤں اور سکھوں کا اس طرح قتل عام شروع کر کھا تھا جیسے لبرل سیکولرز نے ریڈ انڈینز کا قتل عام کیا؟ کیا مسلمانوں نے ہندوؤں اور سکھوں سے ان کی نجی و مذہبی آزادیاں سلب کر لی تھیں؟ کیا مسلمانوں نے دیگر اہل مذاہب سے اپنے بچوں کو اپنے مذہب کی تعلیم و شناخت دینے کا حق چھین لیا تھا؟ کیا ان کی عبادت گاہوں پر تالے ڈال کر ان کے لیے مذہبی رسومات کی ادائیگی ناممکن بنادی تھی؟ کیا ان لوگوں کو اپنے مذہب کی تعلیمات کے مطابق شادی بیاہ وغیرہ کے امور ادا کرنے سے روک دیا گیا تھا؟ چنانچہ مسلمانوں کی کسی بھی خلافت و سلطنت کو دیکھ لیجئے، وہاں مذہبی اقلیتوں کو اپنے مذہب کے مطابق نجی زندگی گزارنے کا حق میسر رہا ہے۔

اس انجمن کو سمجھانے کی ایک ہی صورت ہے کہ ہم مغرب کے علمی مخذلات کی طرف رجوع کریں۔ مغربی علمی مخذلات کا مطالعہ کرنے سے حقیقت چیخ چیخ کر خود کو بیان کرنے کی کوشش کرتی ہے۔ چنانچہ ☆ ویب سٹر زڈ کشنری میں سیکولرازم کی تعریف یوں کی گئی ہے:

“The belief that religion should not play a role in government,

education, or other public parts of society.”

یعنی دنیاوی امور سے مذہب اور مذہبی تصورات کا اخراج۔

☆ آکسفورد ڈکشنری کے مطابق ”سیکولر ازم“ سے مراد یہ نظریہ کہ مذہب اور مذہبی خیالات و تصورات کو ارادتاً دنیاوی امور سے حذف کر دیا جائے۔“

☆ انسانیکلو پیڈیا آف تھیالوجی کے مطابق ”سیکولرزم“ ایک ایسا طریقہ عمل بھی سمجھا جا رہا ہے جس کے ذریعے انسانی زندگی کے مختلف عناصر جیسے آراء، رسوم و رواج، سماجی طرزِ عمل حتیٰ کہ اشیاء اور انسانوں پر بھی اس بات کی پابندی ہو کہ وہ اپنا تعین مذہب کے ذریعے نہ کریں۔“

☆ ویب سٹر ز نیوور لڈ ڈکشنری آف دی امریکن لینگوچ میں اس کی تعریف یوں کی گئی ہے: ”سیکولرزم“ اعتقاد اور اعمال کا ایسا نظام ہے جو مذہبی عقیدے کی کسی بھی صورت کی نفی کرتا ہو۔ اسی ڈکشنری میں لفظ سیکولر ازم کے معنی ہیں: ”کسی چیز سے مذہبی کردار کو نکال دینا“۔ اب آپ غور فرمائیئے، مذہبی عقیدے کی کسی بھی صورت کی نفی کرنا۔ گویا مذہب کسی بھی صورت میں قابل قبول نہیں اور مذہبی کردار کو نکالے بغیر کوئی چیز سیکولر ازم نہیں ہو سکتی۔ یہ لا دینیت نہیں تو کیا ہے؟

☆ انسانیکلو پیڈیا آف ریلیجن کے مطابق ”سیکولر ازم“ ایک ایسا نظریہِ حیات ہے جو غیر مذہبی اور مذہب دشمن اصولوں کی وکالت کرتا ہے۔ مختصر یہ کہ سیکولر ازم ایک ایسا طریقہ عمل ہے جس میں مذہبی حساسیت، فعالیت اور مسلمہ مذہبی قوانین اپنی سماجی و قوت کھود دیتے ہیں۔“

☆ بعض مغربی مصنفین نے سیکولر ازم کو یوں بیان کیا ہے: ”سیکولر ازم ایسا سیاسی اور سماجی نظام ہے جس کی بنیاد میں مذہب اور ما بعد الطبعیاتی نظریات کی بجائے عقل اور سائنسی اصولوں پر رکھی گئی ہوں۔“

مغربی علمی مأخذات پر ایک نظر دوڑائیئے اور پھر ہمارے ان حضرات کی فکری بد دیانتی دیکھیں جو بانگ دہل لب گشا ہیں کہ سیکولر ازم لا دینیت تو نہیں ہے۔ عقیدے کی کسی بھی صورت کی آپ نے نفی کر دی، اپنی رائے، اپنی ذات، اپنے طرزِ عمل اور اپنی پوری حیاتِ اجتماعی پر آپ نے قدغن لگا دی، مذہب دشمن اصولوں کی وکالت کرنے والا طرزِ حیات اپنالیا، مذہبی حساسیت، مذہبی فعالیت اور مذہبی قوانین کو معمولی سی اہمیت دینے سے بھی انکار کر دیا اور آپ نے مذہبی عقیدے کی ہر شکل اور مذہبی عبادات کی ہر قسم کی نفی کر دی۔ یہ سب دین کی نفی نہیں ہے تو کیا ہے؟ یہ لا دینیت نہیں تو اور کیا ہے؟ ایک آدمی مسلمان ہوتے ہوئے سیکولر نہیں ہو سکتا، کیونکہ اگر وہ یہ سمجھتا ہے کہ سیکولر ازم مذہب کی نفی نہیں کرتا تو وہ خود دھوکے میں ہے۔ اور اگر وہ ایک اسلامی معاشرے میں اپنے نظریات کو خوش کرنے تصورات میں پیش کر رہا ہے، تاکہ انہیں قبولیت مل سکے تو وہ دوسروں کو دھوکہ دے رہا ہے۔

ہمارے دانشور صاحبان کہیں سیکولر ازم کو اہل مذہب کے ناقص تصورات کے رویہ عمل میں ایک ناگزیر برائی کے طور پر تو نہیں لے رہے؟ اگر ایسا ہے تو انہیں جان لینا چاہیے کہ وہ ایک خوفناک غلطی کے مرتكب ہو رہے ہیں؛

کیونکہ اہل مغرب کی کلیسا کے خلاف بغاوت ایک قابل فہم بات تھی اور مغربی دنیا میں اس کی شاید ضرورت بھی تھی اور یہ کام آسان بھی تھا۔ اس لیے کہ مغربی دنیا جس مذہب کی پیروکار تھی، اس مذہب کی کتابوں میں قانون، معیشت، سیاست اور معاشرت سے متعلق کچھ ہدایات نہیں ملتیں۔ اناجیل اربعہ ہوں یا پورا عہد نامہ جدید اس میں سرے سے کوئی بحث قانون کے بارے میں موجود ہی نہیں ہے۔ اس میں معیشت اور معاش کے بارے میں، سیاست اور حکومت کے بارے میں کوئی تفصیلی ہدایت نہیں ہے۔ اس لیے اگر مغربی دنیا نے یہ سمجھا کہ مذہب ان میدانوں میں رہنمائی فراہم نہیں کرتا، تو وہ ایسا سمجھنے میں شاید حق بجانب ہوں، اس لیے کہ واقعتاً ان کی موجودہ مذہبیت ان معاملات میں کوئی رہنمائی فراہم نہیں کرتی۔ پھر مذہب کے نام پر ایک ہزار سال تک ان کے ہاں جو ظالمانہ اور جبریہ نظام راجح تھا اس کا رد عمل یہی ہونا تھا کہ مذہب کو شخصی معاملہ قرار دے کر اجتماعیت کے دائرے سے نکال دیا جائے۔ لیکن جہاں مذہب کی اساس ہی قانون پر ہو، جہاں اخلاق اور قانون اتنے گہرے طور پر مربوط ہوں، جہاں مذہبی اور روحانی زندگی کی کامیابی کی واحد بنیاد قانون پر عمل درآمد ہو، جہاں روحانیات اور قانونیات ساتھ ساتھ چل رہے ہوں، وہاں یہ کہنا کہ قانون، ریاست اور سیاست کا مذہب سے کوئی تعلق نہیں، یہ جہالت اور ناواقفیت بھی ہے اور بہت بڑا المیہ بھی۔

چونکہ وہ طبقہ جو آج نظام حکومت چلا رہا ہے، ان میں بڑی تعداد ایسے لوگوں کی ہے جو اسلامی روایات سے ناواقف ہیں، شریعت کی تفصیلات جاننے سے نہ دلچسپی رکھتے ہیں اور نہ ان کے مشاغل اس بات کی اجازت دیتے ہیں کہ وہ سنجدگی سے شریعت کو سمجھنے کی کوشش کریں۔ وہ جس تصورِ مذہب سے مانوس ہیں وہ مسیحی تصورِ مذہب ہے۔ مسیحی تصورِ مذہب کی رو سے مذہب کو شخصی معاملہ ہی ہونا چاہیے۔ اہل مغرب کی کوشش یہی رہی کہ مذہب کو شخصی معاملہ قرار دلو اکر، پوری دنیاۓ اسلام کی اس وحدت اور یک جہتی کو ختم کر دیا جائے جو ملت اسلامیہ سے وابستگی اور شریعت اسلام پر ایمان کی بنیاد پر پیدا ہوتی ہے۔ اور جو مذہبی حضرات سیکولر ازم کا بھونپو بجا تے دکھائی دیتے ہیں، وہ مغربی ترقی سے متاثر یورپین مذہبی تجربے کو پاکستان کے معاشرتی منظر نامہ پر تھوپنا چاہتے ہیں اور وہ یہ بھول جاتے ہیں کہ اسلام عیسائیت نہیں اور نہ مسلم دنیا مغربی تہذیب کا حصہ ہے۔ اسی لیے اس سارے عمل سے جو نتیجہ وہ نکالتے ہیں وہ غلط اور گمراہ کن ہوتا ہے۔

ہمارا روایتی مذہبی طبقہ بھی، الاما شاء اللہ، آج اہل کلیسا کے راستے پر چل پڑا ہے۔ تمام زندگی منبر و محراب میں گزار دی، لیکن نماز، روزے کے مسائل ہیں کہ ختم ہونے کا نام ہی نہیں لے رہے۔ ہمیں بھی حق حاصل ہے کہ ہم اہل مذہب کے ناقص تصورات کے خلاف بغاوت کریں، لیکن ہمیں سیکولر ہونے کی کوئی ضرورت نہیں، کیونکہ مغرب کے بر عکس ہمارے پاس اپنا مذہب (بلکہ دین) قرآن و سنت کی صورت میں حقیقی شکل میں موجود ہے۔ ہم ملائیت کو رد کریں گے تو سیکولرنہیں ہوں گے بلکہ قرآن و سنت سے رجوع کریں گے۔ اور یہی اعتدال کا راستہ ہے۔ ہم مذہبی ملائیت سے بیزار ہو کر سیکولر ملائیت کی لعنت میں گرفتار کیوں ہوں؟ ہم قرآن اور سنت سے

رہنمائی کیوں نہ لیں؟ سیکولر ازم عملًا ”لادینیت“، ہی کا نہیں، بلکہ ”انہا پسند لادینیت“ کا نام ہے۔ مذہبی ملائیت ایک انہا ہے اور لادین ملائیت یعنی سیکولر ازم دوسری انہا۔ یہ ر عمل کی ایک کیفیت کا نام ہے جو اتنی ہی خوفناک ہے۔ چنانچہ اب اس سماج کو ایک طرف مذہبی انہا پسندی کا سامنا ہے تو دوسری جانب سیکولر انہا پسندی کا سماج نے اگر آگے بڑھنا ہے تو اسے ان دو انہاؤں کے نیچے اعتدال کا راستہ اختیار کرنا ہو گا۔ میرے نزدیک مذہبی انہا پسندی اور سیکولر انہا پسندی کے درمیان راستہ ”اسلام“ ہے۔

سیکولر ازم اسی وقت بطور نظریہ سامنے آتا ہے جب انسان کو مذہب میں اپنے مسائل کا حل تلاش کرنے میں ناکامی کا سامنا کرنا پڑے۔ اگر کھل کر کہا جائے تو سیکولر ازم ایک ہمہ گیر ضابطہ حیات ہے جسے مذہب کا مقابل کہا جا سکتا ہے۔ اسی حقیقت کا ادراک کرتے ہوئے امریکن مفکر رابرٹ گرین نے سیکولر ازم کو ”انسانیت کا مذہب“ قرار دیا ہے۔ دوسرے لفظوں میں یہ دنیا کو سمجھنے کے لیے انسان کو مذہب اور نیم مذہب نقطہ نگاہ سے نکالنے کا نام ہے، یعنی انسان کو مذہب سے بیگانہ کر دیا جائے تاکہ وہ آخرت کی طرف نہ دیکھے اور محض دنیا کے ہنگاموں میں مصروف عمل رہے۔

سیکولر ازم کے فروغ میں چند مغالطوں کا انہائی اہم کردار رہا ہے، جسے بڑی دلیری سے پیش کیا جاتا رہا ہے:

- ۱) عقل پر بنی نظام مذہب کی طرح راسخ الاعتقاد اور متشدد (dogmatic) نہیں ہوتا۔
- ۲) عقلی نظام تبدیل ہو سکتا ہے، لہذا یہ رفع اختلافات کا بہتر فریم ورک فراہم کرتا ہے۔
- ۳) سیکولر ریاست کا کوئی اخلاقی ایجاد نہیں ہوتا، لہذا یہ کسی تصورِ خیر کی نیخ کرنی نہیں کرتی، بلکہ خیر کے معاملے میں غیر جانبدار ہوتی ہے۔
- ۴) سیکولر ریاست مذہبی اختلافات کا خاتمه کر کے پُر امن بقاء باہمی اور تمام مذاہب کے فروغ کو یقینی بناتی ہے۔
- ۵) سیکولر ریاست فرد کی پرائیویٹ لائف میں مداخلت نہیں کرتی۔
- ۶) سیکولر ازم لادینی نہیں کثیر مذہبی نظام ہے۔

یہ اور اسی قبیل کے چند مزید نکات مغربی مصنفوں اور ہمارے دلیلی سیکولر حضرات مذہبی طبقے کے خلاف بطور ”علمی دلیل“، پیش کر کے رعب جماتے ہیں۔ درحقیقت سیکولر ازم کے بارے میں اس قسم کے دعوے یا تو سیکولر ازم سے جہالت کا غماز ہوتے ہیں اور یا پھر جانتے بوجھتے کذب بیانی۔ پہلی صورت میں ان کی حیثیت علمی دلائل نہیں، بلکہ مغالطہ انگلیزیوں کی ہے، جب کہ دوسری صورت میں فریب کاری کی۔ سیکولر ازم کی حقیقت کو آشکارا کرنے کے لیے مذکورہ بالا غلط العام مغالطہ انگلیزیوں کا مختصر جائزہ پیش کیا جاتا ہے۔

۱) مذہبی عقیدہ چونکہ معین، غیر متبدل و آفاقی ہونے کا مدعی ہوتا ہے، لہذا یہ اپنے ماننے والوں میں ڈا گمیٹک (متشدد) روئیے کو فروغ دیتا ہے، جو بالآخر نزاع اور جنگ و جدل کی کیفیت اختیار کر جاتا ہے، لہذا ضروری ہے کہ اجتماعی نظم مذہبی عقیدے کی بجائے عقل کی بنیاد پر ہو، کیونکہ عقلی نظریات مذہب کی طرح ڈا گمیٹک نہیں ہوتے۔

اگر واقعی اسی بنیاد پر سیکولر ازم کے حامی مذہبی اجتماعی نظم کو رد کرتے ہیں تو لازم ہے کہ عقلی تراشیدہ نظریات کو بھی رد کر دیں جو انتہائی متشدد اور کنز رویٹو ہوتے ہیں۔ یہی وجہ ہے کہ اشتراکیت کا چمپین روس ہو یا ہیومن رائٹس کا داعی امریکہ ہر ایک ”انسانیت کی بھلائی“ کے نام پر اپنے نظریات کو فروغ دینے کے لیے ہر قسم کا ظلم روا رکھے ہوئے ہیں۔ تاہم زیادہ دور جانے کی ضرورت نہیں، لیبیا، عراق، افغانستان اور شام کے موجودہ حالات ہمارے سامنے ہیں۔ ان عقلی تراشیدہ نظریات کی تین سو سالہ تاریخ بتاتی ہے کہ عقل کے نام پر جتنے انسانوں کا قتل عام کیا گیا، جس منظم طریقے سے اقوام کی نسل کشی کی گئی، جس استھصال اور لوٹ کھوٹ سے کام لے کر پورے پورے برا عظم ہڑپ کر لیے گئے، جس طرح خود اپنی تراشیدہ اخلاقی اقدار کی دھیان بکھیری گئیں اس کی نظیر پوری انسانی تاریخ مل کر پیش کرنے سے قاصر ہے۔ آخر یہ ڈا گمیٹر م نہیں تو اور کیا ہے؟ پھر یہ ڈا گمیٹر م کوئی اتفاقی امر یا کسی انسانی اخلاقی کمزوری کا اظہار نہیں، بلکہ اس کی خالص علمی بنیاد میں موجود ہیں۔ درحقیقت عقل کا نعرہ لگانے والا خود کو ”عقل کے جبر“ کا شکار پاتا ہے۔ عقل کے ہر مخصوص تصور پر یقین رکھنے کے نتیجے میں وہ تمام لوگ جو اس مخصوص تصور پر یقین نہیں رکھتے خود بخود جاہل قرار دیے جاتے ہیں، مثلاً جو لوگ ”ہیومن رائٹس“ کے ایجادے پر ایمان نہیں لاتے تو سیکولر ز کے نزدیک وہ غیر عقلی، جاہل اور وحشی قرار دیے جاتے ہیں۔ اسی طرح جو لوگ مادی طبقاتی کشمکش کے قائل نہیں، اشتراکی سیکولروں کے نزدیک وہ عقل کے دشمن ہیں وغیرہ۔ ہر عقلی نظریہ ایک مخصوص انفرادی و اجتماعی رویے کو فروغ دیتا ہے اور دنیا کا کوئی نظریہ عقلی اور غیر عقلی رویے کو کبھی مساوی اقدار کی حیثیت نہیں دیتا۔ چنانچہ ہم دیکھتے ہیں کہ ”ہیومن رائٹس“ کی چمپین یورپی اقوام نے ریڈ انڈینز کا قتل عام اسی بنیاد پر روا رکھا کہ (جان لاک اور جیفرسن کے الفاظ میں) یہ ہیومن نہیں بھینسے اور بھیڑیے ہیں۔ عقل پرست پس پردہ یہ جھانسادینے کی کوشش کرتے ہیں گویا دنیا میں عقل کا کوئی ایک ہی تصور ہے جس پر ساری دنیا ایمان رکھتی ہے، لہذا اس کی بنیاد پر کوئی اختلاف نہیں ہوگا۔ ظاہری بات ہے کہ یہ ایک سفید جھوٹ کے سوا اور کچھ نہیں۔

(۲) عقلی تراشیدہ نظام چونکہ تجربات کی روشنی میں متبدل ہوتے ہیں، لہذا یہ اختلاف کو ختم کرنے کا بہتر انتظام ہے۔ گویا یہ تاثر دینے کی کوشش کی جاتی ہے کہ عقلی نظام ہائے زندگی کے اختلافات کے نتیجے میں اس طرح جنگ و جدل کی کیفیت برپا نہیں ہوتی جس طرح مذہبی اختلافات سے پیدا ہوتی ہے۔ اگر امر واقعی ایسا ہی ہے تو ہم پوچھنے میں حق بجانب ہیں کہ جب سب عقل پرست ”فروغ آزادی“، کا ہی نعرہ لگاتے ہیں، تو یہ نہ صرف آپس میں، بلکہ دوسروں سے بھی جنگ و جدل کی کیفیت میں کیوں مبتلا رہے ہیں اور آج بھی یہ سلسلہ تھمنے کا نام کیوں نہیں لے رہا؟ مثلاً لبرنز نے فرقہ مارکسزم کے بانی مارکس کے ساتھ کیا سلوک کیا تھا؟ انہی لبرنز نے ناطشو کو یہودی اور پاگل کیوں کہا تھا (جب اس نے ان کا یہ پول کھولا تھا کہ تم عقل کے نام پر نئی قسم کے امپیریل ازم کو فروغ دے رہے ہو)؟ لینین اور ماو نے روس اور چاکنا میں لبرنز اور قوم پرستوں کے ساتھ کیا سلوک کیا تھا؟ جرمی کے نسل پرستوں نے ان دونوں کے ساتھ کیا سلوک کیا تھا؟ پھر ان دونوں نے نسل پرستوں کے ساتھ کیا سلوک کیا

تھا؟ آج تک ان باہمی جنگوں (خصوصاً جنگ عظیم اول و دوم) میں جو کروڑوں انسان قتل کر دیے گئے، ان نظریات کے فروع کے لیے جن قوموں کی نسل کشی کردی گئی (مثلاً ریڈ انڈینز وغیرہ) وہ کس کھاتے میں گئے؟ آج بھی یہ تمام فرقے ایک دوسرے کے ساتھ کیا معاملہ کر رہے ہیں؟ کیا یہ سب ایک دوسرے کو ”اپنا بھائی“ سمجھ کر ایک دوسرے کی خیرخواہی کے لیے کوشاں ہیں؟ تو پھر یہ کس منہ سے یہ دعویٰ کرتے ہیں کہ ”ہم نہ تو آپس میں کسی کو کافر کہتے ہیں اور نہ ہی لڑتے ہیں،“ نیز ”مذہب کی تاریخ خونی تاریخ ہے؟“

پھر کوئی ان سے سوال کرے کہ ”آزادی“ کا جو نعرف تم بلند کر رہے ہو کیا اس کے فروع کا کوئی ”ایک اجتماعی طریقہ“ ہے تمہارے پاس؟ چنانچہ معاملہ یہ ہے کہ جب ان سے یہ پوچھا جائے کہ آزادی کیسے حاصل ہوتی ہے، تو اس امر میں ہر کسی کا اپنا اپنا فرقہ اور ہر فرقے کا اپنا ایک الگ فلسفہ ہے۔ مثلاً انارکزم، لبرلزم، ڈیموکریٹک سوشنل ازم، کمیونزم، نیشنل ازم، نسل پرستی، فیمینیزم، پوسٹ مادرنزم وغیرہ ہر ایک کی فروع آزادی کی اپنی ایک تشریح ہے اور ان میں یہ طے کرنے کا کوئی اصول موجود نہیں کہ آزادی کی درست تشریح کون سی ہے۔ جب حصولِ آزادی کا درست طریقہ ہی ان کے درمیان نزاعی امر ہے تو کس بنیاد پر یہ لوگ ریاست کو کسی ”ایک طریقے“ کا پابند بنانے کی بات کرتے ہیں؟ اگر مذہبی اختلافات ریاست کو کسی ایک طریقے کا پابند بنانے میں مانع ہیں تو یہ اختلافات کیوں نہیں؟ اس مقام پر سیکولر لوگ بڑی ہوشیاری سے اہل مذہب کو یہ تاژدینے کی کوشش کرتے ہیں کہ ہم ہر ملک کے عوام کو حق دیتے ہیں کہ وہ اپنے لیے جو بھی طرز حکومت اختیار کرنا چاہیں کر لیں۔ لیکن اگر یہ بات واقعی درست ہے تو پھر یہ سب آج تک ایک دوسرے کی ریاستوں میں نقیب زنی کیوں کرتے چلے آرہے ہیں؟ کبھی کمیونزم کے توسعی پسندانہ عزادم کے ساتھ تو کبھی ہیومن رائٹس و جمہوریت کے دفاع کے نام پر دنیا بھر میں استعمارانہ دھماچوکڑی کیوں مچا رکھی ہے؟ آخر پوری دنیا کی معيشت و ذرائع پر گرفت مضبوط رکھنے کے لیے عالمی نگران ایجنسیوں کا دائرہ کیوں بڑھاتے جا رہے ہو؟ گلوبالائزیشن کے نام پر قومی ریاستوں کو کمزور کرنے کا سلسلہ کیوں چلا رکھا ہے؟

۳) ایک مغالطہ یہ بھی پیش کیا جاتا ہے کہ سیکولر ریاست تمام تصوراتِ خیر کے فروع کے مساوی موقعاً فراہم کرتی ہے۔ یاد رہے کہ سیکولر ریاست صرف انہی تصوراتِ خیر اور حقوق کو برداشت کرتی ہے جو اس کے اپنے ”تصورِ خیر“ (ہیومن رائٹس، یعنی ہیومن کی آزادی) سے متصادم نہ ہوں، اور ایسے تصوراتِ خیر جو ہیومن رائٹس سے متصادم ہوں، ان کی بذریعہ قوتِ نیخ کرنی کرتی ہے۔ اس حقیقت کو ایک آسان مثال سے سمجھا جا سکتا ہے۔ فرض کریں ایک مسلمان لڑکی کسی کافر سے شادی کرنا چاہتی ہے یا مسلمان لڑکا کسی لڑکی سے بدکاری کرنا چاہتا ہے یا کسی لڑکے سے شادی کرنا چاہتا ہے، ظاہر ہے اس معاملے میں اسلامی معاشرہ و ریاست ہرگز اس کی اجازت نہیں دے گا، مگر چونکہ ہیومن رائٹس قانون ان افعال کو ہیومن کا حق قرار دیتا ہے لہذا اس ریاست میں افراد کو ان کی قانونی اجازت اور ریاستی سرپرستی حاصل ہوگی۔ اگر مسلمان اجتماعیت اس لڑکی اور لڑکے پر اپنا تصورِ خیر مسلط

کرنے کی کوشش کرے گی تو سیکولر ریاست ان کے خلاف کارروائی کر کے ان کی سرکوبی کی کوشش کرے گی۔ اب دیکھئے مسلمان چاہتے ہیں کہ اپنے معاشرتی نظم کو تحفظ فراہم کریں مگر سیکولر ریاست عین اس کے برعکس قانون بناتی ہے۔ کیا اس کے نتیجے میں اسلامی معاشرت اور نتیجتاً اسلامی انفرادیت انتشار اور تحلیل کا شکار نہیں ہو جائے گی؟ پس خوب یاد رہے کہ اپنے مخصوص خیر کے معاملے میں سیکولر جمہوری ریاست بھی انتہائی راستِ العقیدہ (dogmatic) ہوتی ہے اور اپنے اس مخصوص تصور خیر سے متصادم کسی نظریے کی بالادستی کو روانہ نہیں رکھتی۔

اصولی بات یہ ہے کہ افراد کی ذاتی زندگیوں میں وہی اقدار، کیفیات، صلاحیتیں و اعمال پھلتے پھولتے ہیں جن کے اظہار کے اجتماعی زندگی میں موقوع موجود ہوں، جنہیں اجتماعی زندگی میں قدر کی نگاہ سے دیکھا جاتا ہو، نیز جن کے حصول و عدم حصول پر اجتماعی زندگی میں کامیابی و ناکامی کا انحصار ہو۔ ایسی اقدار جو اجتماعی زندگی میں لا یعنی وہیں مہم تصور کی جاتی ہوں، یہ سمجھنا کہ لوگوں کی انفرادی زندگی میں پھلتی پھولتی رہیں گی، ایک غیر عقلی بات ہے۔ جس ذاتی زندگی کا اجتماعی زندگی کے ساتھ کوئی تعلق نہ ہو آہستہ آہستہ مہم بن کر اپنی موت آپ، ہی مر جایا کرتی ہے۔ یہی وجہ ہے کہ آج جب ہمارا اجتماعی سیکولر نظام فرد کو علم دین کے حصول کے لیے کسی درجے میں بھی مجبور نہیں کر رہا تو دینی علوم کا حصول افراد کی بخی زندگیوں میں غیر متعلقہ ہوتا جا رہا ہے، مگر سائنسی علوم ہر کسی کا مطمح نظر بن رہا ہے جس کی وجہ یہ ہے کہ جدید اجتماعی زندگی اسی علم کے ارڈگر تعمیر کی گئی ہے۔

اب ذاتی اور اجتماعی زندگی کے اس باہمی تعلق کو سامنے رکھ کر اس بات پر غور کریں کہ سیکولر ڈسکورس کا ایک اہم تقاضا آخرت کی اقداری حیثیت کا انکار کر دینا بلکہ اسے لا یعنی وہیں قرار دینا بھی ہے۔ چنانچہ سیکولر ڈسکورس کہتا ہے کہ معاشرتی و ریاستی صفت بندی میں یہ سوال کہ افراد اس معاشرے میں زندگی بسر کرنے کے بعد جنت میں جائیں گے یا جہنم میں، ایک لا یعنی وہیں سوال ہے۔ دوسرے لفظوں میں یہ مسئلہ کہ آیا افراد کو معاشرے میں زیادہ نیکیاں اور کم گناہ کمانے کے موقوع میسر ہیں، ایک بے کار سوال ہے، کیونکہ جو نہیں نیکی اور بدی کے موقوع کا سوال اٹھایا جائے گا مذہب فوراً ذاتی زندگی سے نکل کر اجتماعی میدان میں آجائے گا۔ اتنا ہی نہیں اس ریاست کے نزدیک خود نیکی و بدی، ہی لا یعنی تصورات ہیں۔ اب ظاہر ہے اسلامی نکتہ نگاہ سے آخرت کی اقداری حیثیت بنیادی نوعیت کی ہے، یعنی یہاں معاشرتی و ریاستی صفت بندی میں اصل اور فیصلہ کن سوال ہی یہ ہے کہ افراد کو جنت میں جانے کے موقوع زیادہ فراہم ہوں گے یا جہنم میں؟ مگر مذہب کو فرد کا بخی مسئلہ قرار دینے کا مطلب یہ اعلان کرنا ہے کہ مرنے کے بعد جنت و جہنم میں جانا اجتماعی نظم کی تشکیل میں بے کارو بے معنی سوال ہے، جبکہ اسلام میں سب سے اہم اور پہلا سوال ہی یہ ہے کہ مرنے کے بعد کوئی شخص کہاں جائے گا۔ اب دیکھئے مذہب اجتماعی نظم کے قیام کے لیے جس شے کی اقداری حیثیت و فوقیت کو کلیدی سمجھتا ہے، سیکولر ڈسکورس اسے لا یعنی قرار دے کر نکال باہر کر دینا چاہتا ہے۔ اب یہ کیسے ممکن ہے کہ سیکولر اجتماعی نظم بھی قائم ہو جائے مگر لوگوں کی زندگیوں میں آخرت بطور قدر بھی پنپتی رہے؟ صرف ایک فاتر اعقل انسان ہی ایسا امکان سوچ سکتا ہے۔ جس خاندان کے

اجتمائی اعمال اور فیصلے تقویٰ و پرہیزگاری سے متعلقہ سمجھے ہی نہ جا رہے ہوں آخر وہاں بچے کیونکر تقویٰ و پرہیزگاری اختیار کرتے رہنے کو ترجیح دیتے رہیں گے؟ اسے کہتے ہیں کہ people seek what the system rewards، یعنی افراد اُسی شے کی تگ و دو کرتے ہیں جسے نظام قدر کی نگاہ سے دیکھتا ہے۔

یہ محض نظریاتی باتیں نہیں، بلکہ دنیا میں جہاں بھی سیکولر جمہوری اقدار (آزادی، مساوات اور ترقی) کا فروغ ہوا، ان معاشروں کے افراد کی زندگیوں میں فکر آخترت اور مرنے کے بعد کی زندگی کا سوال بے کار ہوتا چلا گیا اور لذت پرستانہ فکرِ معاش فکرِ معاد پر غالب آ گیا۔ درحقیقت افراد کی نجی زندگی میں وہی اقدار پہنچتی ہیں جو اجتماعی زندگی میں قابلِ قدر سمجھی جا رہی ہوتی ہیں۔ جن ذاتی اقدار کا اجتماعی زندگی میں کامیابی و ناکامی سے سرے سے کوئی تعلق ہی نہ ہو آخرف رکیونکر انہیں اختیار کرتا چلا جائے گا؟ لہذا یہ کہنا کہ سیکولر نظم ”ہر تصور خیر“، کوفروغ کے مساوی موقع فراہم کرتی ہے محض زبانی جمع خرچ اور سادہ لوح عوام کی آنکھوں میں دھول جھونکنا ہے۔ درحقیقت لبرل معاشروں میں سیکولر ریاست جس نظام زندگی کو جبراً مسلط کرتی ہے وہ لبرل سرمایہ دارانہ نظام زندگی ہے جس کے نتیجے میں سوائے ہیومن کے تمام اجتماعی عیتیں لازماً تحلیل ہو جاتی ہیں اور دیگر تمام نظام ہائے زندگی پر عمل کرنے کا دائرة کارکم سے کم تر ہوتے ہو تے ختم ہو جاتا ہے۔

(۲) یاد رکھنا چاہیے کہ مذہبی اختلافات یا اسلامی احکامات کی تشریع میں اختلاف کوئی ایسی شے نہیں جس کا ظہور آج پہلی دفعہ ہوا ہے۔ یہ تو قرون اولی سے لے کر آج تک چلتا رہا ہے۔ اگر ان تمام تر اختلافات کے باوجود مسلمان تیرہ سو سال تک حکومتیں چلاتے رہے ہیں تو آج یہ یکا یک کیوں ناممکن نظر آنے لگا ہے؟ ان داعیان عقل و فکر کا مفروضہ یہ ہے کہ جس امر اور اصول میں اختلاف ہو، اجتماعی زندگی میں ناصرف یہ کہ وہ قابل عمل نہیں بلکہ اے باہر رکھنا بھی ضروری ہے، جب تک کہ متعلقہ ماہرین علم کا اس پر اجماع نہ ہو جائے۔ درحقیقت یہ علمی دلیل نہیں، بلکہ دین پر عمل نہ کرنے کا بہانہ ہے، کیونکہ اگر یہ اصول زندگی کے ہر پہلو اور شعبے پر لاگو کر دیا جائے تو زندگی کا وجود صفحہ ہستی سے ہمیشہ کے لیے مت جائے گا۔

مثلاً اسی منطق کی بنیاد پر کہا جا سکتا ہے کہ

☆ چونکہ ماہرین معاشیات کا اس امر میں اختلاف ہے کہ مالیاتی پالیسی کس طرح بنائی جانی چاہیے، لہذا اسٹیٹ بینک، پلانگ کمیشن، ایف بی آر اور فناں منستری وغیرہ کو اس وقت تک تلاکا دیا جائے جب تک تمام ماہرین معاشیات کا اجماع نہ ہو جائے۔

☆ چونکہ ماہرین معاشیات کا غربت کی تعریف، اس کے اسباب و وجوہات اور اس کا سدی باب کرنے کے طریقوں کے بارے میں اختلاف ہے، لہذا ساری دنیا میں غربت مٹانے والے پروگرام فی الفور بند کر دیے جائیں جب تک کہ اجماع نہ ہو جائے۔

☆ چونکہ ماہرین معاشیات کا اس امر میں اختلاف ہے کہ ملکیت کا کون سا نظام (نجی یا پیلک) اجتماعی ترقی کا

ضامن ہے، الہزادنیا میں ملکیتوں کے تمام نظام معطل کر دیے جائیں جب تک کہ اجماع نہ ہو جائے۔

☆ چونکہ ماہرین طب (ایلوپیتھ، ہومیوپیتھ، حکمت) کا بیماریوں کی تشخیص اور ان کے علاج کے درست طریقہ کار کے بارے میں اختلاف ہے، الہزادنیا تمام ماہرین طب کو فوراً علاج سے روک دیا جائے جب تک کہ اس پر اجماع نہ ہو جائے۔

☆ چونکہ ماہرین سیاست کا اس امر میں اختلاف ہے کہ ریاست کی تعمیر و تشکیل کے لیے کون سانظامِ ریاست (آمریت، جمہوریت، اور اگر جمہوریت تو اس کی کون سی شکل) درست ہے، الہزادنیا میں ریاست کاری کے عمل کو اس وقت تک معطل رکھا جائے جب تک کہ اجماع نہ ہو جائے۔

☆ چونکہ ماہرین قانون کا آئین کی بہت سی بنیادی شقوق کی تشریح میں اختلاف ہے، الہزاد آئین کو ایک طرف کر دیا جائے۔

یہ فہرست درحقیقت نہ ختم ہونے والی کڑی ہے۔ ذرا تصور کیجیے یہ تمام امور کس قدر اہم شعبہ جاتِ زندگی سے متعلق ہیں۔ اسی طرح غربت کا خاتمه، نظامِ ملکیت کی بنیاد، ریاستی زری و مالیاتی پالیسی کا انتظام و انصرام اور سب سے بڑھ کر خود نظمِ ریاست کی بنیاد میں کون سا امر غیر ضروری ہے؟ اگر ان شعبہ جات و علوم کے یہ ”بنیادی اختلافات“، ہمیں دنیا بھر میں ان کی معاشرتی و ریاستی ادارتی صفت بندی (Institutionalization) سے نہیں روک رہے تو دینی طبقے کے اختلافات کیوں ہمیں اس عمل سے روکتے ہیں؟ اصل بات نیت کی ہے اور سچ ہے کہ جب ایک عمل کرنے کے لیے انسان کی نیت نہ ہو تو اسے بہانہ بھی دلیل نظر آتا ہے۔

اسی طرح جب یہ کہا جاتا ہے کہ سیکولر ریاست پر امن مذہبی بقاء باہمی کو ممکن بناتی ہے یا حصول مذہب کے معاملے میں کسی پرجبر نہیں کرتی، تو فی الحقيقة اس کا مطلب یہ ہوتا ہے کہ مذہب کو اس نظم میں مهم و لا یعنی قرار دیا گیا ہے، کیونکہ نظام اُسی شے کے حصول کے لیے جبرا کرتا ہے جسے وہ قابل قدر سمجھتا اور بنانا چاہتا ہے۔ یہی وجہ ہے کہ سیکولر ریاست فرد پر سائنسی (بشمول فزیکل و سوشنل سائنسی) علوم کے حصول کے لیے بھرپور جبر کرتا ہے کہ اس کے بغیر وہ اس نظام میں کامیاب نہیں ہو سکتا، جبکہ مذہب اس کے نزدیک محض کھیل تماشا ہوتا ہے۔ مگر ہمارے سادہ لوح مذہبی لوگ سیکولر نظام کی فراہم کردہ چند غیر متعلقہ مذہبی آزادیوں سے یہ دھوکہ کھا جاتے ہیں گویا یہ نظام مذہب کو بہت اہمیت دیتا ہے۔ چنانچہ اچھی طرح سمجھ لینا چاہیے کہ سیکولر ریاست ہر مذہب کے چند انفرادی شعائر کی ادائیگی کا حق اس لیے نہیں دیتی کہ یہ انہیں قابل قدر ریاضت سمجھتی ہے، بلکہ صرف اس لیے دیتی ہے کہ یہ انہیں مهم، لا یعنی، اور غیر متعلقہ سمجھتی ہے۔ طرفہ تماشا یہ ہے کہ ہمارے یہاں چند ایسے مفکرین (مثلاً وحید الدین خان صاحب) بھی پیدا ہو گئے ہیں جن کے خیال میں اسلام پھیلتا ہی سیکولر نظام میں ہے، گویا زہر، ہی ان کے نزدیک تریاق ہے۔ ایسے لوگ یا تو مذہب کو محض چند رسوم عبادت تک محدود سمجھتے ہیں اور یا پھر یہ سیکولر لوگوں کے دعوا نے غیر جانبداریت سے انتہائی حد تک متاثر ہیں اور اسی وجہ سے اپنے تیئیں یہ سمجھے بیٹھے ہیں کہ

چونکہ اسلام حق ہے لہذا جو نہیں اسے یہ نیوٹرل موقع ہاتھ آئے گا یہ اپنا لوہا منوا لے گا۔ لیکن اس قسم کے استدلال کو ان حضرات کی سادہ لوحی پر تو مجموع کیا جاسکتا ہے، مگر علمی دنیا میں اس کی کوئی قدر و قیمت نہیں۔

اس مقام پر سیکولر لوگ تو کجا خود مذہبی لوگ ہی یہ استدلال پیش کرنے لگتے ہیں کہ چونکہ یہ تمام مذہبی گروہ آپس میں نزاعی کیفیت کا شکار ہیں اور ان کا باہمی روایتی ٹھیک نہیں، لہذا خود ان گروہوں کے حق میں یہ بہتر ہے کہ اقتدار کی کنجیاں ان کے پاس رہنے کے بجائے کسی غیر جانبدار قوت کے پاس رہیں۔ سوچئے کس قدر عجیب ہے یہ استدلال؟، کیا باہمی ناگواریوں کو بنیاد بنا کر کسی ایسے تیسرے فریق کو گھر کا مالک بن بیٹھنے کی اجازت دی جاسکتی ہے جو ہم سب کا استحقاقِ ملکیت غصب کر کے گھر پر ایسا قانون مسلط کر دے جو ہم سب ہی کے خلاف ہو اور ہم سب کی نفع کرنے کر دے؟ مستحکم سیکولر ریاستی نظام میں تو مسلم، عیسائی، ہندو ہونا ہی لا یعنی، مہمل اور غیر متعلقہ شے بن جاتی ہے، چہ جائیکہ ان ذیلی شناختوں کی بقا کا تصور کیا جاسکے!

۵) سیکولر ازم کی پھیلائی ہوئی بہت سی مغالطہ انگلیزیوں میں سے ایک یہ بھی ہے کہ ”سیکولر ریاست مذہبی ریاست کی طرح فرد کی ذاتی زندگی میں مداخلت نہیں کرتی، لہذا یہ مذہبی ریاست کی طرح جابرانہ نہیں ہوتی۔ پس ریاست کو مذہبی نہیں بلکہ سیکولر بنیاد پر قائم ہونا چاہیے“، مگر حقیقت یہ ہے کہ موجودہ جمہوری سیکولر ریاستیں انسانی تاریخ کی جابر ترین ریاستیں ہیں۔ یہ ریاستیں نگرانی کے ایک ایسے جابرانہ نظام کے ذریعے فرد کی زندگی کو گھیرے میں لیے ہوئی ہیں جس کا تصور بھی پہلی ریاستوں کے لیے ممکن نہ تھا۔ جدید ٹیکنالوجی (موبائل، انٹرنیٹ وغیرہ) کے ذریعے یہ مرکزیت قائم کرتے کرتے فرد کے فیصلوں پر مختلف الانواع طرق سے اثر انداز ہوتی ہیں، مثلاً موبائل ٹیکنالوجی کے ذریعے کون، کب اور کہاں موجود ہے؟ کون، کس سے، کتنی دیر تک اور کیا بات کر رہا ہے؟ کون کس سے، کتنی رقم لیتا اور کسے دیتا ہے؟ بذریعہ بینک ریاست سب جانتی ہے (اور بینکنگ کے علاوہ ٹرانزیکشن کے دیگر طریقے آہستہ آہستہ غیر قانونی قرار دیے جاتے ہیں کہ وہ ریاست کی نظر میں نہیں ہوتے)۔ کون شخص کس ویب سائٹ کو وزٹ کر رہا ہے، لا بھری ی سے کون لوگ کس قسم کی کتب حاصل کر رہے ہیں، ان تمام امور پر سیکولر ریاست کی کڑی نگرانی ہوتی ہے۔ الغرض اس نظام میں شعوری طور پر ایسی ٹیکنالوجی ڈیزائن کی جا رہی ہے جو مرکزیت کو ممکن بناسکے۔ اس مرکزیت کے نتیجے میں فردریاست کے سامنے کلیتًا بے یار و مددگار ہو جاتا ہے۔ جب تک ریاست کو فرد سے خطرہ لاحق نہیں ہوتا وہ اسے کھلا چھوڑ رکھتی ہے، فرداں جھانسے کا شکار رہتا ہے کہ میں آزاد ہوں، مگر جو نہیں ریاست کو اس سے خطرہ لاحق ہوتا ہے اسے یوں غالب کر دیا جاتا ہے جیسے گدھے کے سر سے سینگ۔ اور جدید مسلم ذہن کی برق گرتی ہے تو یہاں پر اسلامی تاریخ کے ملوک پر کہ وہ جبر کیا کرتے تھے، مخالفین کو ٹھکانے لگادیتے تھے، وغیرہ۔ مگر جمہوری ریاست ایسوں کے ساتھ جو سلوک کرتی ہے یا تو انہیں اس کا اندازہ ہی نہیں اور یا پھر مارے شرم کے اس معاملے میں تجاہل عارفانہ سے کام لیتے ہیں۔

اسی طرح سیکولر فریم ورک میں فردا یک ”مُکْلٰی واجتمائی پالیسی“، اخذ کرنے اور اسے جواز دینے کا صرف

ایک ”آلہ“ ہے۔ اس قسم کی انفرادیت پسندی کو Methodological Individualism کہتے ہیں۔ یہاں فرد صرف تجزیاتی میتها ڈالوجی میں وجود رکھتا ہے جو مخصوص پالیسیوں کو جواز دینے کا آله ہوتا ہے اور بس۔ اس فرد کی زندگی میں مداخلت کے ”اصولی حق“ کا استعمال تو سیکولر ریاست فرد کے پیدا ہونے کے ساتھ ہی شروع کر دیتی ہے جب وہ ماں باپ کو اسے سکول بھیجنے کا پابند کرتی ہے جہاں اسے سیکولر ریاست سے منظور شدہ نصاب پڑھایا جانا ضروری ہوتا ہے تاکہ وہ اس قسم کا شہری بن سکے جیسا سیکولر ریاست چاہتی ہے۔ اگر ماں باپ اسے ریاست کی ترجیحات کے مطابق سٹیزن بنانے سے انکار کریں تو سیکولر ریاست ماں باپ سے بچہ چھین کر اپنی تحویل میں لے لیتی ہے۔ اپنے مجوزہ نصاب کے سوا شخصیت سازی کے دیگر تمام طریقوں و نصابوں کو کا عدم کر دینے اور انہیں ریگولیٹ کرنے کو بھی یہ اپنا فرض منصبی سمجھتی ہے۔ پس ذاتی زندگی کا ایک بہت بڑا حصہ جسے ایک مذہبی ریاست اپنی علمیت کی بنیاد پر اخلاق کا دائرة سمجھ کر اس میں مداخلت نہیں کرتی، ذاتی زندگی کا وہ دائرة بھی سیکولر ریاست کی قانونی گرفت سے باہر نہیں رہتا۔ یہی وجہ ہے کہ ایک اسلامی ریاست کے ماتحت زندگی گزارنے والی مسلم قوم کے لیے سینکڑوں سال بعد بھی اپنی مذہبی شناخت قائم رکھنا ممکن ہوتا ہے، مگر جمہوری سیکولر ریاست افراد پر ہیومن رائٹس کا ایک ایسا جابرانہ قانونی فریم ورک مسلط کرتی ہے جس کے بعد تمام تروایتی شناختیں تخلیل ہو کر ہیومن رائٹس میں گم ہو جاتی ہیں۔ سب دیکھ سکتے ہیں کہ پختہ جمہوری ریاستوں میں تمام مذہبی شناختیں لا یعنی مہمل بن کر رہ گئی ہیں۔

یہاں مزعومہ مسلم مفکرین و مذہبی سکالرز کے لیے مقامِ افسوس ہے جو اس بنیاد پر جمہوری ریاست کی حمایت کرتے ہیں گویا یہ کوئی نیوٹرل (غیر جانبدار) ریاست ہوتی ہے، لہذا ان کے خیال میں یہاں فرد کو ”خدائی پلان“ کے مطابق ”کفر و ایمان“ اختیار کرنے کا مساوی موقع میسر ہوتا ہے (اور پھر قرآنی آیت ﴿فَمَنْ شَاءَ فَلِيُؤْمِنْ وَمَنْ شَاءَ فَلِيَكُفُرْ﴾ (الکھف: ۲۹) سے اپنے اس بے معنی تجزیے کو استدلال سے مزین کرنے کی کوشش بھی کرتے ہیں۔ ان بیچاروں کو مذہبی ریاست تو متعصب دکھائی دیتی ہے مگر سیکولر ریاست کا واضح علمی و عملی جبران کی آنکھوں سے اوچھل رہتا ہے۔ اس کی وجہ صرف ایک ہے کہ یہ متعدد دین (جو اجتہاد کے نام پر دین پر طبع آزمائی کا ذوق رکھتے ہیں) جدید علمی (جاہلی) ڈسکورس سے ہی ناواقف ہیں۔

۶) سیکولر ریاست صرف لادین ہی نہیں، بلکہ مذہب دشمن بھی ہوتی ہے۔ جو حضرات سیکولرازم کو کثیر مذہبی ریاست کے نام پر پیش کرتے ہیں ان سے سوال یہ ہے کہ ریاستی قانون سازی کے اس عمل میں ان کثیر مذاہب کا قانونی کردار کیا ہوتا ہے؟ اگر تو اس کا معنی یہ ہے کہ ایسی ریاست قرآن، بائبل، گیتا وغیرہ سب کی تعلیمات کی روشنی میں قوانین مرتب کرتی ہے تو یہ عملاً ناممکن ہے، لیکن اگر اس کا معنی یہ ہے کہ تمام الہامی کتب کی جگہ کسی دوسری بنیاد (مثلاً ہیومن رائٹس) پر قانون سازی ہوگی، جیسا کہ فی العمل سیکولرازم میں ہوتا ہے، تو پھر ”کثیر مذہبی ریاست“ کا کیا مطلب؟ یہ ریاست سب افراد کو اجتماعی دائرے میں اپنے مذاہب کی تعلیمات سے قانوناً

لائق کر دیتی ہے، اور نتیجتاً نجی دائرے میں مذہب کھیل تماشا بن جاتا ہے۔ یہی تاریخ کی گواہی بھی ہے۔

بہر حال سیکولر ازم کے علم برداروں نے کائنات کی بدیہی شہادتوں کے باوجود زندگی کی ساری عمارت کو اس بنیاد پر کھڑا کیا کہ دنیا میں جو کچھ ہے وہ صرف مادہ ہے۔ نمود حركت ارادی، احساس، شعور اور فکر سب اسی ترقی یافتہ مادہ کے خواص ہیں۔ تہذیبِ جدید کے معماروں نے اسی فلسفے کو سامنے رکھ کر اپنی انفرادی اور اجتماعی زندگی کی عمارت تعمیر کی۔ ہر تحریک جس کا آغاز اس مفروضے پر کیا گیا کہ کوئی خدا نہیں، کوئی الہامی ہدایت نہیں، کوئی واجب الاطاعت نظامِ اخلاق نہیں، کوئی حشر نہیں اور کوئی جواب دہی نہیں، ترقی پسند تحریک کھلائی۔ اس طرح یورپ کا رُخ ایک مکمل اور وسیع مادیت کی طرف پھر گیا۔ خیالات، نقطہ نظر، نفسیات و ذہنیت، اخلاق و اجتماع، علم و ادب، حکومت و سیاست، غرض زندگی کے تمام شعبوں میں مادیت پرستی پوری طرح سراہیت کر گئی۔ چرچ نے مذہب کے نام پر لوگوں کے ساتھ انتہائی برابرتا و کیا، ان کے مال کا ایک بڑا حصہ ان سے چھین لیا، ان کی دانشورانہ زندگیوں کو محدود کر دیا اور یہاں تک کہ مفکروں اور سائنسدانوں کو زندہ جلا ڈالا، جبکہ دوسری طرف اسلام نے ہمیشہ سائنسی تحقیقات کے لیے دروازے کھلے رکھے ہیں اور دانشورانہ سرگرمیوں کی حوصلہ افزائی کی ہے۔ مسلمانوں کی تاریخ میں سائنس اور مذہب کے درمیان دوستی دیکھنے کو ملتی ہے کہ پہلی وجہ ہی **﴿إِقْرَأْ بِاسْمِ رَبِّكَ الَّذِي خَلَقَ ﴾** (العلق) ”پڑھ اپنے رب کے نام سے جس نے پیدا کیا“ ہے۔ سائنس اسلام ہی کے دیے گئے ثمرات میں سے ایک ہے۔ آج کی سائنس اللہ کے حکم، پڑھنے، سیکھنے سکھانے اور غور و فکر بجالانے کا، ہی نتیجہ ہے۔ وہ لوگ جو سیکولر ازم کو مسلم دنیا میں لانے کے خواہاں ہیں، اسلامی دنیا کی مذہبی تاریخ اور یورپ کی مذہبی تاریخ کے اس بڑے فرق کو نظر انداز کرتے ہیں جہاں سے سیکولر ازم نے جنم لیا۔

اخلاص فی العبادت اور اقامتِ دین

کی اہمیت و فرضیت، بعنوان:

توحیدِ عملی

سورۃ الزمر تا سورۃ الشوریٰ کی روشنی میں

ڈاکٹر احمد رضا جوشن اللہ

اشاعت خاص 150 روپے، اشاعت عام 100 روپے